



വുർആൻ ബോധനം

1070

സൂറ- 35 / ഫാത്തിർ

സൂക്തം: 06-08

തങ്ങൾ പാലിച്ചുപോരുന്ന അന്ധവിശ്വാസങ്ങളും അനാചാരങ്ങളും തന്നെയാണ് സത്യവിശ്വാസവും സദാചാരവും എന്നു ശഠിക്കുന്നവർ ഇരുട്ടു തന്നെയാണ് വെളിച്ചമെന്ന് ശഠിക്കുന്നവരെപ്പോലെയാണ്. ആർക്കും അവരെ വെളിച്ചത്തിലേക്കു നയിക്കാനാവില്ല. മക്കയിൽ ഇത്തരം ആളുകൾ ഏറെയുണ്ടായിരുന്നു. അക്കൂട്ടത്തിലൊരാളായിരുന്നു അബൂജഹ്ൽ. അയാളെപ്പോലുള്ളവർ പ്രവാചകനോടും ദീനൂൽ ഇസ്‌ലാമിനോടും പുലർത്തുന്ന കടുത്ത വിരോധവും അതിന്റെ അനന്തര ഫലമായി അവർ നേരിടേണ്ടി വരുന്ന ദുരന്തരവും ഓർത്ത് നബി (സ) അത്യധികം ദുഃഖിതനായിരുന്നു.

6. ചെകുത്താൻ നിങ്ങളുടെ ശത്രുവാകുന്നു. അതിനാൽ നിങ്ങളും അവനെ ശത്രുവായിത്തന്നെ എടുക്കുക. അവൻ ക്ഷണിക്കുന്നത് സ്വന്തം കക്ഷിയെ മാത്രമാണ്; അവൻ നരകാവകാശികളായിത്തീരാൻ.

إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ ﴿٦﴾

06

നിങ്ങൾക്ക് (ളുടെ) ശത്രുവാകുന്നു = لَكُمْ عَدُوٌّ തീർച്ചയായും ചെകുത്താൻ = إِنَّ الشَّيْطَانَ
 ശത്രുവായിട്ട് (തന്നെ) = عَدُوًّا അതിനാൽ അവനെ നിങ്ങൾ എടുക്കുക = فَاتَّخِذُوهُ
 അവൻ ആയിത്തീരാൻ = لِيَكُونُوا مِنْ أَصْحَابِ السَّعِيرِ അവൻ ക്ഷണിക്കുന്നത് സ്വന്തം കക്ഷിയെ മാത്രമാണ് = إِنَّمَا يَدْعُوا حِزْبَهُ
 ആളിക്കത്തുന്ന അന്തിയുടെ (നരക) അവകാശികൾ = مِنْ أَصْحَابِ السَّعِيرِ

മുൻ സൂക്തത്തിലെ غَوْرُ ചെകുത്താൻ ആണെന്ന് ഈ വചനം വ്യക്തമാക്കുന്നു. വചനസാരമിതാണ്: ഭൗതിക ജീവിതത്തിന്റെ വർണ്ണപ്പകിട്ടുകളിൽ നിങ്ങളെ മയക്കിക്കളയുന്നത് ചെകുത്താനാണ്. ചെകുത്താനാകട്ടെ നിങ്ങളുടെ തുറന്ന വിരോധിയുമാണ്. ഇക്കാര്യം ഖുർആൻ അനേക തവണ പ്രസ്താവിച്ചിട്ടുള്ളതാണ് ഉദാ: (ചെകുത്താന്റെ കാൽപാടുകൾ പിന്തുടരാതിരിക്കുവിൻ. അവൻ നിങ്ങളുടെ ബദ്ധവൈരിയാകുന്നു-2:168).

إِنَّ الشَّيْطَانَ لِلْإِنْسَانِ عَدُوٌّ مُبِينٌ (ചെകുത്താൻ തീർച്ചയായും മനുഷ്യന്റെ ബദ്ധവൈരിയാകുന്നു-12:5). ചെകുത്താൻ മനുഷ്യന്റെ ശത്രുവായതെങ്ങനെയാണെന്നും അവന്റെ ശത്രുത പ്രയോഗിക്കുന്നതെങ്ങനെയാണെന്നും, ആദം-ഹവ്വരുടെ സ്വർഗ്ഗഭ്രഷ്ട് വിവരിക്കുന്ന സന്ദർഭങ്ങളിൽ ഖുർആൻ വിശദീകരിച്ചിരിക്കുന്നു. ഭൗതിക ജീവിതത്തെക്കുറിച്ച് അവൻ നൽകുന്ന വ്യാമോഹങ്ങളിലപ്പെടുന്ന മനുഷ്യർ അതെല്ലാം വിസ്മരിക്കുകയും അവനെ നേതാവും രക്ഷകനും മിത്രവുമൊക്കെയായി വരികുകയും ചെയ്യുകയാണ്. ചെകുത്താനെ



എപ്പോഴും മനുഷ്യർ ബദ്ധശത്രുവായിത്തന്നെ കാണുകയും സമീപിക്കുകയും ചെയ്യണം. അതിൽ വീഴ്ച സംഭവിച്ചാൽ യഥാർത്ഥത്തിൽ സംഭവിക്കുന്നത് നിങ്ങളുടെ ജീവിതം തന്നെ നിത്യനരകത്തിൽ വീണുപോവുക എന്നതായിരിക്കും. ചെകുത്താൻ മനുഷ്യന്റെ ശത്രുവല്ലാത്ത ഒരവസരവുമില്ല. അവൻ എന്തൊക്കെ മോഹന വാഗ്ദാനങ്ങൾ നൽകി പ്രലോഭിപ്പിച്ചാലും അതെല്ലാം നിങ്ങളോടുള്ള ശത്രുതകൊണ്ട് മാത്രമായിരിക്കും. ആളിക്കത്തുന്ന നരകത്തിലേക്കു മാത്രമാണവൻ മനുഷ്യരെ എപ്പോഴും ക്ഷണിച്ചുകൊണ്ടിരിക്കുന്നത്. കീരിക്ക് പാമ്പിനോടുള്ള ശത്രുത പോലെ അല്ല, അതിലേറെ രൂഢവും മാറ്റമില്ലാത്തതുമായ പ്രകൃതി ഗുണമാണ് ചെകുത്താൻ മനുഷ്യനോടുള്ള ശത്രുത. സർഗത്തിൽനിന്ന് പുറത്താക്കപ്പെടുമ്പോൾ അല്ലാഹു ഇരുകക്ഷികളോടും പറഞ്ഞു:

أَهْبِطُوا بَعْضُكُمْ لِبَعْضٍ عَدُوٌّ (ഇറങ്ങിപ്പോകുവിൻ, നിങ്ങൾ പരസ്പരം ശത്രുക്കളാകുന്നു)-2:36).

ചെകുത്താനോടുള്ള ശത്രുതയിൽ ഒരു വിട്ടുവീഴ്ചയും അല്ലാഹു ഉപദേശിക്കുന്നില്ല. വിട്ടുവീഴ്ചയും സൗമനസ്യവും പരസ്പരം ഇണങ്ങാനും നന്നാവാനുമുള്ള മാർഗമാണ്. ചെകുത്താൻ മനുഷ്യനോട് ഒരിക്കലും ഇണങ്ങാനാവില്ല. അതുകൊണ്ട് മനുഷ്യൻ അവനോടും ഇണങ്ങിക്കൂടാ. ചെകുത്താനോടണങ്ങുക എന്നാൽ മഹാവിഡ്ഢിയും വഞ്ചിതനുമാവുകയാണ്. മനുഷ്യർ തമ്മിലുള്ള ബന്ധം അങ്ങനെയല്ല. ഇന്ന് ശത്രുക്കളായ മനുഷ്യർ നാളെ മിത്രങ്ങളാവാം. ഇന്ന് വെറുക്കുന്നവരെ നാളെ സ്നേഹിക്കാം. അതിനുള്ള സാധ്യത വളർത്തുന്ന സമീപനമാണ് വിട്ടുവീഴ്ചയും സൗമനസ്യവും. അതുകൊണ്ട് പരസ്പരം പിണങ്ങുന്ന മനുഷ്യരെ അല്ലാഹു ഉപദേശിച്ചു: فَمنْ عَنَّا وَاصْطَلْحْ فَأَجْرُهُ عَلَى اللَّهِ (അവൻ സൗമനസ്യം കാട്ടുകയും ഇണങ്ങുകയും ചെയ്യുന്നുവെങ്കിൽ അവനുള്ള പ്രതിഫലം അല്ലാഹുവിലുണ്ട് - 42:40)

أدْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَدِّي حِمِيمٌ (പ്രതിയോഗിയെ ഏറ്റം വിശിഷ്ടമായതുകൊണ്ട് പ്രതിരോധിക്കുക. അപ്പോൾ നീയും നിന്നോടു ശത്രുതയുള്ളവനും തമ്മിൽ ഉറ്റമിത്രമെന്നോണമായിത്തീരുന്നതു കാണാം - 41:34). അതേസമയം ചെകുത്താന്റെ മൈത്രിയെക്കുറിച്ചു പറഞ്ഞതിങ്ങനെയാണ്:

لَا تَتَّخِذُوا عَدُوِّي وَعَدُوِّيكُمْ أَوْلِيَاءَ (എന്റെയും നിങ്ങളുടെയും ശത്രുവായവനെ ഒരിക്കലും നിങ്ങൾ മിത്രമായി സ്വീകരിക്കരുത്)-60:1).

കക്ഷി, പാർട്ടി, സംഘം തുടങ്ങിയ ആശയങ്ങളിൽ ഉപയോഗിക്കുന്നതാണ് حَزْبٌ. ചെകുത്താനെ നേതാവായി ജീനുകളും അവന്റെ ദുർബോധനങ്ങൾ സ്വീകരിച്ച് സത്യധർമ്മങ്ങൾ നിഷേധിക്കുന്ന സാമാന്യ ജനവും അവരെ അതിലേക്കു നയിക്കുന്ന നായകന്മാരും കിങ്കരന്മാരും എല്ലാം ഉൾപ്പെടുന്നതാണ് حَزْبٌ الشَّيْطَانِ - ചെകുത്താന്റെ കക്ഷി. ഇവിടെ إِنَّمَا (മാത്രം) എന്ന ശബ്ദം കൊണ്ട് പരിമിതപ്പെടുത്തുന്നത് حَزْبٌ-നെയാണ്. ചെകുത്താൻ അവന്റെ കക്ഷിയെ മാത്രമാണ് ക്ഷണിക്കുന്നത്. അതായത്, ചെകുത്താനെ ശത്രുവായി കാണാതെ മിത്രമായി കാണുകയും അവന്റെ പ്രലോഭനങ്ങൾക്കു വഴങ്ങി സത്യധർമ്മങ്ങൾ നിഷേധിക്കുകയും ചെയ്യുന്നവരെ മാത്രമേ ചെകുത്താൻ ക്ഷണിക്കാൻ കഴിയൂ. അല്ലെങ്കിൽ അത്തരക്കാർ മാത്രമേ ചെകുത്താന്റെ ക്ഷണം സ്വീകരിക്കൂ. ഈ സംഗതിയും വുർആൻ പല സന്ദർഭങ്ങളിൽ ആവർത്തിച്ചിട്ടുള്ളതാണ്: ഉദാ: لَيْسَ لَكَ عَلَيْهِمْ سُلْطَانٌ إِلَّا مَن آتَعَكَ مِنَ الْغَاوِينَ (എന്റെ ദാസന്മാരിൽ നിനക്ക് സ്വാധീനമുണ്ടാകുന്നതല്ല. നിന്നെ പിന്തുടരുന്ന അവിവേകികളെ മാത്രമേ നിനക്കു സ്വാധീനിക്കാനാകൂ-15:42). ചെകുത്താൻ അക്കാര്യം ഏറ്റുപറയുന്നുമുണ്ട്. لَأَعُوذَنَّهُمْ أَجْمَعِينَ ﴿٣٩﴾ إِلَّا عِبَادَكَ مِنْهُمُ الْمُخْلَصِينَ (സകല മനുഷ്യരെയും ഞാൻ വഴിപിഴപ്പിക്കുക തന്നെ ചെയ്യും. അക്കൂട്ടത്തിലുള്ള നിന്റെ നിഷ്കളങ്കരായ ദാസന്മാരെയാഴിച്ച് -15:39,40). ചെകുത്താനോട് സന്ധിയില്ലാ സമരവും അല്ലാഹുവിനോട് നിഷ്കളങ്കരായ കുറും ഉള്ള വിശ്വാസികൾക്ക് ഒരു ഉദാഹരണമാണ് ഉമറു ബ്നുൽ ഖത്താബ് (റ). അദ്ദേഹത്തെക്കുറിച്ചു നബി(സ) പ്രസ്താവിച്ചു: 'ഓ ഉമറേ, താങ്കൾ ഒരു വഴി സഞ്ചരിക്കുന്നത് ചെകുത്താൻ കാണുകയില്ല; അവൻ താങ്കളുടെ തല്ലാത്ത മറ്റൊരു വഴിക്ക് സഞ്ചരിക്കുന്നവനായിട്ടല്ലാതെ.'

ചെകുത്താന്റെ ക്ഷണത്തിന്റെ ലക്ഷ്യമാണ് മനുഷ്യർ നരകാവകാശികളായിത്തീരുകയാണോ ലക്ഷ്യം. പ്രലോഭനങ്ങളും വാഗ്ദാനങ്ങളും എത്ര മധുരമുള്ളതായാലും ഈയൊരു ലക്ഷ്യം മാത്രമേ അവനുള്ളൂ. ചെകുത്താനോടുള്ള വിരോധത്തിൽ അയവും അവഗണനയുമുണ്ടാകുന്നത് അല്ലാഹുവിനോടുള്ള ആത്മാർത്ഥമായ കുറ്റ് ക്ഷയിക്കുന്നതിന്റെയും ചെകുത്താന്റെ കക്ഷിയിലേക്ക് ചായുന്നതിന്റെയും അടയാളമാകുന്നു. ഉഗ്രമായി ആളിക്കത്തുന്ന അഗ്നിയാണ് سَعِيرٌ. നരകത്തിന്റെ പര്യായമായിട്ടാണ് വുർആൻ ഇതുപയോഗിച്ചിട്ടുള്ളത്. ●

7. സത്യധർമ്മങ്ങൾ നിഷേധിച്ചവർക്കുള്ളത് കൊടിയ ശിക്ഷയാകുന്നു. സത്യധർമ്മങ്ങളിൽ വിശ്വസിക്കുകയും സൽക്കരണങ്ങളാചരിക്കുകയും ചെയ്തവർക്കുള്ളതോ, പാപമുക്തിയും മഹത്തായ പ്രതിഫലവുമാകുന്നു.

الَّذِينَ كَفَرُوا لَهُمْ عَذَابٌ شَدِيدٌ وَالَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ كَبِيرٌ



07 കൊടിയ ശിക്ഷയാകുന്നു = عَذَابٌ شَدِيدٌ (സത്യധർമ്മങ്ങൾ) നിഷേധിച്ചവർക്കുള്ളത് = الَّذِينَ كَفَرُوا لَهُمْ وَالَّذِينَ آمَنُوا وَعَمِلُوا الصَّالِحَاتِ لَهُمْ (സത്യധർമ്മങ്ങളിൽ) വിശ്വസിക്കുകയും സൽക്കരണങ്ങളാചരിക്കുകയും ചെയ്തവർക്കുള്ളത് (തോ) = مَغْفِرَةٌ وَأَجْرٌ كَبِيرٌ (പാപമുക്തിയും) വലിയ (മഹത്തായ) പ്രതിഫലവുമാകുന്നു =

മുൻ സൂക്തങ്ങളിൽ പറഞ്ഞതിന്റെ സാരം ഒന്നുകൂടി വ്യക്തമാക്കുകയാണ്: ചെകുത്താനെ ശത്രുവായി കരുതാതെ മിത്രമായി വരിക്കുകയും അവന്റെ പ്രേരണക്ക് വിധേയരായി സത്യധർമ്മങ്ങൾ നിഷേധിക്കുകയും അസത്യവും അധർമ്മവും നിറഞ്ഞ ജീവിതം നയിക്കുകയും ചെയ്യുന്നവർ അതാണ് ബുദ്ധിയെന്നും വിജയമെന്നും കരുതി അഹങ്കരിക്കുന്നു. ഇന്ന് എത്ര തന്നെ ശക്തരും സൗഭാഗ്യവാന്മാരുമായി വിലസുന്നുണ്ടെങ്കിലും അവരുടെ പാരത്രിക പരിണതി കൊടിയ നരകശിക്ഷയായിരിക്കും. നേരെമറിച്ച് ചെകുത്താനെ ശത്രുവായിത്തന്നെ മനസ്സിലാക്കുകയും പ്രവാചകന്മാരുടെ സത്യസന്ദേശം സ്വീകരിക്കുകയും അതനുസരിച്ച് സത്യധർമ്മങ്ങൾ പാലിച്ച് ജീവിക്കുകയും ചെയ്യുന്നവർ ഈ ലോകത്ത് എത്ര തന്നെ മർദ്ദിതരും അവശരും അവഗണിതരുമാണെങ്കിലും പരലോകത്ത് അല്ലാഹു അവർക്ക് പാപമുക്തിയും വിപുലമായ കർമ്മഫലവും നൽകുന്നതാണ്.

സത്യവിശ്വാസികളും സൽക്കർമ്മങ്ങളനുഷ്ഠിക്കുന്നവരും ചെകുത്താൻകക്ഷി - حَزْبُ الشَّيْطَانِ - ക്ക് എതിരായ അല്ലാഹുവിന്റെ കക്ഷി - حَزْبُ اللَّهِ - ആകുന്നു. അല്ലാഹുവിന്റെ കക്ഷി

യിൽ പെട്ടവരും ചിലപ്പോഴൊക്കെ നൈമിഷികമായെങ്കിലും ചെകുത്താന്റെ വലയിൽ വീണുപോകും. ചെകുത്താനെ വെറുക്കുകയും ശപിക്കുകയും ചെയ്യുമ്പോൾ തന്നെ, ചില നേരങ്ങളിൽ അവർ ചെകുത്താന്റെ ദുർബോധനത്തിനടിപ്പെട്ട് തെറ്റുകൾ പ്രവർത്തിക്കുകയും ചെയ്യും. ഒരിക്കലും ഒരു തെറ്റും ചെയ്യാത്തവരായി ആരുമുണ്ടാവില്ല. സത്യവിശ്വാസികൾ തങ്ങളുടെ തെറ്റുകളെക്കുറിച്ച് ബോധവാന്മാരായാൽ പശ്ചാത്തപിക്കുകയും അതാവർത്തിക്കില്ലെന്ന് തീരുമാനിക്കുകയും ചെയ്യും. അവരുടെ തെറ്റുകൾ അല്ലാഹു പൊറുത്തുകൊടുക്കും. എല്ലാ മനുഷ്യരും അല്ലാഹുവിങ്കൽനിന്നുള്ള പാപമോചനം ആവശ്യമുള്ളവരാണ്. അതുകൊണ്ടാണ് വിശ്വാസികൾക്കു അല്ലാഹു പൊറുത്തുകൊടുക്കുമെന്ന് ആവർത്തിക്കുന്നത്. വിടവാങ്ങൽ ഹജ്ജിലെ പ്രദക്ഷണത്തിൽ പ്രവാചകൻ (സ) പ്രസ്താവിച്ചു: “നിങ്ങളുടെ ഈ നാട്ടിൽ താൻ ആരാധിക്കപ്പെടുന്നതിൽ ചെകുത്താൻ നിരാശനായിക്കഴിഞ്ഞിരിക്കുന്നു. എങ്കിലും നിങ്ങളിൽനിന്ന് ആരാധനയിൽ താഴെ, നിങ്ങൾ നിസ്സാരമായി കരുതുന്ന കർമ്മങ്ങൾ കൊണ്ട് അവൻ തീർച്ചയായും തൃപ്തനാകുന്നു.” ●

8. തന്റെ ദുരാചാരം അലങ്കാരമാക്കപ്പെടുകയും അതിനെ നല്ലതായി കാണുകയും ചെയ്യുന്നവനെ നിനക്ക് സന്മാർഗദർശനം ചെയ്യാനാകുമോ? നിശ്ചയം, അല്ലാഹു ഉദ്ദേശിക്കുന്നവരെ വഴിതെറ്റിക്കുകയും ഉദ്ദേശിക്കുന്നവരെ നേർവഴിക്കു നയിക്കുകയും ചെയ്യുന്നു. ആകയാൽ ഈ ജനത്തെച്ചൊല്ലി വേപഥു പുണ്ട് പ്രവാചകൻ സ്വയം നശിക്കേണ്ട. അവർ നിർമ്മിച്ചുകൊണ്ടിരിക്കുന്നതൊക്കെയും അല്ലാഹു നല്ലവണ്ണം അറിയുന്നുണ്ട്.

أَفَمَنْ زُيِّنَ لَهُ سُوءُ عَمَلِهِ فَرَآهُ حَسَنًا فَإِنَّ اللَّهَ يَضِلُّ مَنْ يَشَاءُ وَيَهْدِي مَنْ يَشَاءُ فَلَا تَذْهَبْ نَفْسُكَ عَلَيْهِمْ حَسْرَتٍ إِنَّ اللَّهَ عَلِيمٌ بِمَا يَصْنَعُونَ

08

തന്റെ ചീത്ത കർമ്മം (ദുരാചാരം) അലങ്കാരമാക്കപ്പെടുന്നവൻ ആണോ (പ്പെടുകയും) = أَفَمَنْ زُيِّنَ لَهُ سُوءُ عَمَلِهِ فَرَآهُ حَسَنًا
 എന്നിട്ടതിനെ നല്ലതായി കാണുകയും ചെയ്യുന്നവൻ (വനെ നിനക്ക് സന്മാർഗദർശനം ചെയ്യാനാകുമോ) = فَإِنَّ اللَّهَ يَضِلُّ مَنْ يَشَاءُ
 അവനുദ്ദേശിക്കുന്നവരെ വഴിതെറ്റിക്കുന്നു (തെറ്റിക്കുകയും) = وَيَهْدِي مَنْ يَشَاءُ
 അവൻ ഉദ്ദേശിക്കുന്നവരെ നേർവഴിക്കു നയിക്കുകയും ചെയ്യുന്നു = فَلَا تَذْهَبْ نَفْسُكَ عَلَيْهِمْ
 ആകയാൽ നിന്റെ ജീവൻ പോകേണ്ട (പ്രവാചകൻ സ്വയം നശിക്കേണ്ട) = حَسْرَتٍ
 ദുഃഖങ്ങളാൽ (വേപഥു പുണ്ട്) = إِنَّ اللَّهَ عَلِيمٌ بِمَا يَصْنَعُونَ
 അവർ നിർമ്മിച്ചുകൊണ്ടിരിക്കുന്നതു (ഒക്കെയും) =

ചെകുത്താനെ മിത്രമാക്കി അവന്റെ ദുർബോധനങ്ങൾ കൈക്കൊണ്ട് നരകാവകാശികളായിത്തീരുന്നവരാണെന്ന് ചൂണ്ടിക്കാണിച്ചുകൊണ്ട് അവർക്ക് പ്രവാചകന്റെ പ്രബോധനം പ്രയോജനപ്പെടുകയില്ലെന്നും അതിൽ അദ്ദേഹം വിഷമിക്കേണ്ടതില്ലെന്നും പ്രസ്താവിക്കുകയാണ്. ആളുകൾ അസത്യത്തിലും അനാചാരത്തിലും അകപ്പെടുന്നത് മൂന്നു വിധത്തിലാണ്. ഒരു കൂട്ടർ സത്യവും ധർമ്മവും എന്താണെന്ന് അറിയാത്തതുകൊണ്ട് അസത്യത്തി

ലകപ്പെടുന്നു. സത്യവും ധർമ്മവും ഇനതാണെന്ന് ബോധ്യപ്പെടുന്ന മുറക്ക് അവരതിൽനിന്ന് പിന്തിരിയുകയും സന്മാർഗം സ്വീകരിക്കുകയും ചെയ്യും. തങ്ങൾ ചെയ്യുന്ന പലതും, അസത്യവും അധർമ്മവുമാണെന്നറിഞ്ഞുകൊണ്ട് ചെയ്യുന്നവരാണ് രണ്ടാമത്തെ വിഭാഗം. മോഷണം, അഗമ്യഗമനം പോലുള്ള തിന്മകളിലേർപ്പെടുന്നവർ ആ നടപടിക്ക് പലതരം ന്യായങ്ങൾ ചമച്ച് സ്വയം വഞ്ചിക്കാൻ ശ്രമിക്കുമെങ്കിലും അടിസ്ഥാനപരമായി അത് തിന്മയാണെന്ന



കാര്യത്തിൽ അവർക്ക് സംശയമുണ്ടാവില്ല. ജനങ്ങളുടെ മുന്നിൽ അത് നന്മയാണെന്നു വാദിക്കാൻ ശ്രമിക്കുകയുമില്ല. ഗുണകാംക്ഷയോടെയുള്ള സദുപദേശങ്ങൾക്ക് ഇത്തരക്കാരിൽ സദ്ബുദ്ധിയുണർത്താനും നേർവഴിക്ക് നയിക്കാനും കഴിയും. ഇപ്പറഞ്ഞ രണ്ടു വിഭാഗങ്ങൾക്കു വേണ്ടിയാണ് പ്രവാചകന്മാർ ആഗതരാകുന്നതും വേദപ്രമാണങ്ങളുവതരിപ്പിക്കുന്നതും. തങ്ങളുടെ തിന്മകളെ സുന്ദരവും ആകർഷകവുമായി കാണുന്നവരാണ് മൂന്നാമത്തെ വിഭാഗം. ചിലർക്ക് ബഹുദൈവങ്ങളെ സങ്കല്പിക്കുകയും അവയുടെ വിഗ്രഹങ്ങളുണ്ടാക്കി പൂജിക്കുകയും ചെയ്യുന്നത് വലിയ പൂണ്യകർമ്മവും വിശിഷ്ടമായ സംസ്കാരവുമാണ്. ചിലർക്ക് ധർമ്മിക-സദാചാര നിയമങ്ങളൊന്നും പാലിക്കാത്ത ജീവിതരീതിയാണ് സുന്ദരവും ഉദാത്തവുമായ സ്വതന്ത്ര ജീവിതം. അവരുടെ ദൃഷ്ടിയിൽ സത്യവും ധർമ്മവും മിഥ്യയാണ്. ഓരോ വ്യക്തിക്കും സുഖം നൽകുന്നതെന്താണോ അതാണ് അയാളുടെ സത്യവും ധർമ്മവും. ഇത്തരം ആളുകൾ ദുർവൃത്തികളും ദുർഗുണങ്ങളും തങ്ങളുടെ വ്യക്തിത്വത്തിന്റെ അലങ്കാരങ്ങളായി പുണരുകയും അതെല്ലാം നന്മകളായി കരുതുകയും ചെയ്യുന്നു. പ്രവാചകന്മാരുടെ പ്രബോധനമോ വേദങ്ങളോ ഉപദേശികളുടെ സദുപദേശങ്ങളോ അവരെ ഒട്ടും സ്വാധീനിക്കുകയില്ല.

حَسَنًا أَفَنَ زَيْنٌ എന്ന ചോദ്യത്തിന്റെ പുരകഭാഗം സന്ദർഭത്തിൽനിന്നവ്യക്തമാകുന്നതിനാൽ അനുകൂലമായിരിക്കുന്നു. ചില വ്യാഖ്യാതാക്കൾ അതിനെ ഇങ്ങനെ പൂരിപ്പിക്കുന്നു; തിന്മകൾ അലങ്കാരമാക്കുകയും നന്മയെന്നു കരുതുകയും ചെയ്യുന്നവനെപ്പോലെ. ചിലർ വ്യാഖ്യാനിക്കുന്നത് ഇങ്ങനെ:

سَاءَ مَا يَحْكُمُونَ (സന്തം ദുർവൃത്തി അലങ്കാരമാക്കപ്പെടുകയും അതിനെ നന്മയായി കാണുകയും ചെയ്യുന്നവനെ സന്മാർഗദർശനം ചെയ്യാൻ നിനക്കുകുമോ?) തുടർന്നു വരുന്ന فَإِنَّ اللَّهَ يُضِلُّ എന്ന വാക്യം ഈ വ്യാഖ്യാനത്തെയാണ് കൂടുതൽ ബലപ്പെടുത്തുന്നത്. സൂറ അസ്സുമർ 19-ാം സൂക്തവും ഇതേ ആശയം അവതരിപ്പിക്കുന്നുണ്ട്: أَفَنَ حَقَّ عَلَيْهِ كَلِمَةُ الْعَذَابِ أَفَأَنْتَ تُتَّقِدُ مَنْ فِي النَّارِ (ശിക്ഷാവിധിക്ക് അർഹനായിക്കഴിഞ്ഞവനെയോ, നരകത്തിൽ പതിച്ചവനെ രക്ഷിക്കുന്നവനോ നീ?) എന്നാൽ أَفَنَ حَقَّ عَلَيْهِ كَلِمَةُ الْعَذَابِ أَفَأَنْتَ تُتَّقِدُ مَنْ فِي النَّارِ (ഓരോ ജീവിയെയും അതർജിച്ച കർമ്മത്തിനനുഗുണമായി പരിപാലിക്കുന്നവൻ ആണോ - 13:33) എന്ന വാക്യത്തിലും പുരകം അനുകൂലമാകുന്നു. തുടർന്ന് ബഹുദൈവാരാധനയെ പരാമർശിക്കുന്നതിനാൽ പുരകം 'ആളുകൾ പൂജിക്കുന്ന ശിലാവിഗ്രഹങ്ങളെപ്പോലെ' എന്നാണെന്ന് വ്യക്തമാകുന്നു. അല്ലാഹു ഉദ്ദേശിക്കുന്നവരെ വഴിതെറ്റിക്കുന്നു. ഉദ്ദേശിക്കുന്നവരെ സന്മാർഗത്തിലാക്കുന്നു. إِنَّ اللَّهَ يُضِلُّ مَنْ يَشَاءُ وَيَهْدِي مَنْ يَشَاءُ (ഓരോ ജീവിയെയും അതർജിച്ച കർമ്മത്തിനനുഗുണമായി പരിപാലിക്കുന്നവൻ ആണോ - 13:33) എന്ന പ്രസ്താവന നേരത്തേ പല സന്ദർഭങ്ങളിൽ -ഉദാ: 14:4, 16:93- വന്നിട്ടുള്ളതും വിശദീകരിക്കപ്പെട്ടിട്ടുള്ളതുമാകുന്നു. സന്മാർഗം ആഗ്രഹിക്കുന്ന സത്യാന്വേഷികളെയാണ് അവൻ സന്മാർഗദർശനം ചെയ്യാൻ ഉദ്ദേശിക്കുന്നതെന്നും ജഡികാസക്തികൾക്കടിപ്പെട്ട് ചെങ്കുത്താനെ പിന്തുടരുന്നവരെ ആ വഴിതന്നെ വിടാനാണ് അവൻ ഉദ്ദേശിക്കുന്നതെന്നുമാണ് ഇതിന്റെ സാരം. തങ്ങൾ പാലിച്ചുപോരുന്ന അന്ധവിശ്വാസങ്ങളും അനാചാരങ്ങളും തന്നെയാണ് സത്യവിശ്വാസവും സദാചാരവും എന്നു ശരി

ക്കുന്നവർ ഇരുട്ടു തന്നെയാണ് വെളിച്ചമെന്ന് ശരിക്കുന്നവരെപ്പോലെയാണ്. ആർക്കും അവരെ വെളിച്ചത്തിലേക്കു നയിക്കാനാവില്ല. മക്കയിൽ ഇത്തരം ആളുകൾ ഏറെയുണ്ടായിരുന്നു. അക്വട്ടത്തിലൊരാളായിരുന്നു അബൂജഹ്ൽ. അയാളെപ്പോലുള്ളവർ പ്രവാചകനോടും ദീനൂൽ ഇസ്ലാമിനോടും പുലർത്തുന്ന കടുത്ത വിരോധവും അതിന്റെ അനന്തര ഫലമായി അവർ നേരിടേണ്ടി വരുന്ന ദുരന്തരവും ഓർത്ത് നബി (സ) അത്യധികം ദുഃഖിതനായിരുന്നു. തന്റെ പ്രബോധന രീതിയുടെ പോരായ്മ കൊണ്ടായിരിക്കുമോ ഈയാളുകൾ വിശ്വസിക്കാൻ കൂട്ടാക്കാത്തത് എന്ന ചിന്തയും അദ്ദേഹത്തെ വിഷമിപ്പിച്ചിരുന്നു. ഈ സാഹചര്യത്തിൽ അല്ലാഹു പ്രവാചകനെ സമാശ്വസിപ്പിക്കുകയാണ്: താങ്കളുടെ പ്രബോധന രീതിയുടെ ന്യൂനത കൊണ്ടാണു മല്ല അവർ വിശ്വസിക്കാത്തത്. താങ്കൾ എത്ര സ്നേഹമസൃണമായി പ്രബോധനം ചെയ്താലും സത്യം സ്വീകരിക്കാൻ തയാറാവാത്ത എത്രയോ ആളുകളുണ്ട്. അവരുടെ സത്യവിരോധവും അല്ലാഹു ഈ ലോകത്തിന് നിശ്ചയിച്ച വ്യവസ്ഥ പ്രകാരമുള്ളതുതന്നെയാണ്, സത്യവിശ്വാസികളുടെ കാര്യവും അതുതന്നെ. അതിനാൽ ആളുകളുടെ സത്യനിഷേധത്തെച്ചൊല്ലി ദുഃഖിച്ച് പ്രവാചകൻ സ്വയം നശിക്കേണ്ട. നിന്റെ ജീവൻ പോകേണ്ട എന്നാണ് فَلَا تَذْهَبْ فَنَسَكَ -യുടെ ഭാഷാർത്ഥം. സ്വയം നശിക്കേണ്ട - فَلَا تَهْلِكْ فَنَسَكَ എന്നാണ് താൽപര്യം. ജനങ്ങളുടെ സത്യനിഷേധത്തിൽ വ്യഥിതനായി പ്രവാചകൻ ജീവനാശത്തിനിടയാക്കരുതെന്ന് ഇതിനു മുമ്പ് വുൾആൻ രണ്ടിടങ്ങളിൽ ഉപദേശിക്കുന്നുണ്ട്: فَلَمَّا كُنَّ بَعْجَ فَنَسَكَ عَلَىٰ آثَرِهِمْ إِنْ لَمْ يُؤْمِنُوا هَذَا أَحَدِيثٌ أَسَفًا (പ്രവാചകാ, ജനം ഈ സന്ദേശത്തിൽ വിശ്വസിക്കുന്നില്ലെങ്കിൽ നീ അവർക്കു പുറകെ ദുഃഖപാരവശ്യത്താൽ ജീവൻ കളഞ്ഞേക്കും - 18:6). (പ്രവാചകാ, ജനം വിശ്വസിക്കുകയാണെങ്കിൽ അത് നീ ജീവൻ കളഞ്ഞേക്കും - 26:3). പ്രവാചകന്റെ അദൃശ്യമായ മനുഷ്യസ്നേഹവും സഹജീവികൾ പരലോകത്ത് നരകാവകാശികളായിത്തീരുന്നതിലുള്ള അടക്കാനാവാത്ത ദുഃഖവുമാണ് ഈ വചനങ്ങളിൽ പ്രകാശിക്കുന്നത്. ഈ വികാരങ്ങൾ എല്ലാ ദീനീ പ്രബോധകരുടെയും അടിസ്ഥാന പ്രചോദനമായിരിക്കണം. എന്നാൽ അത് അമിതമായാൽ നൈരാശ്യത്തിനും നാശത്തിനും ഇടയാക്കും.

പ്രവാചകനെതിരെ ഈ കൊടിയ നിഷേധികൾ പ്രവർത്തിച്ചുകൊണ്ടിരിക്കുന്ന ക്രൂരതകളും കൃത്യന്ത്രങ്ങളും പ്രവാചകൻ അറിയുന്നില്ലെങ്കിലും അല്ലാഹു നല്ലവണ്ണം അറിയുന്നുണ്ട് എന്നാണ് إِنَّ اللَّهَ عَلِيمٌ بِمَا يَصْنَعُونَ -ന്റെ താൽപര്യം. ഈ അർത്ഥം ലഭിക്കുന്നതിനുവേണ്ടിയാണ് ഇതുപോലുള്ള സന്ദർഭങ്ങളിൽ സാധാരണ ഉപയോഗിക്കാറുള്ള ضَع -നു പകരം ഇവിടെ يَصْنَعُونَ എന്നുപയോഗിച്ചത്. ضَع -ൽ നിന്നുള്ള ബഹുവചന വർത്തമാന ക്രിയാരൂപമാണ് يَصْنَعُونَ. ഒരു വസ്തു സോദേശ്യം നിർമ്മിക്കുന്നതിനു വേണ്ടിയുള്ള പ്രവൃത്തിയും ഒരു വസ്തുവിനെ മറ്റൊന്നാക്കി മാറ്റിപ്പണിയുന്നതും ضَع ആണ്. വ്യവസായത്തിനു صناعة എന്നു പറയും. കൃത്യന്ത്രങ്ങൾക്കും ക്രൂരകൃത്യങ്ങൾക്കും പദ്ധതിയിടുന്നതാണ് ഇവിടെ ഉദ്ദേശ്യം. അവർ പ്രവാചകന്റെ ദുഃഖവും ഉൽകണ്ഠയുമൊന്നും അർഹിക്കുന്നവരല്ല എന്നു കൂടി ധനിപ്പിക്കുന്നതാണ് ഈ പദപ്രയോഗം. ●